

ആകാശവാണി, തിരുവനന്തപുരം  
**NATIONAL BULLETIN**



DATE: 18.05.2025

പ്രധാന വാർത്തകൾ

TIME : 07.25 AM

1. ഭീകരവാദം തുറന്നു കാട്ടാൻ വിവിധ രാജ്യങ്ങളിലേക്ക് സർവ്വ കക്ഷി സംഘത്തെ നിയോഗിച്ച് കേന്ദ്രസർക്കാർ. ശശി തരൂർ ഒരു സംഘത്തെ നയിക്കും. ഇ ടി മുഹമ്മദ് ബഷീർ ജോൺ ബ്രിട്ടാസ്, വി മുരളീധരൻ എന്നിവർ വിവിധ സംഘങ്ങളിൽ അംഗങ്ങളാകും.

The central government decided to send All-Party delegations to various countries to expose terrorism. Shashi Tharoor will lead one of the groups. ET Mohammed Basheer, John Brittas and V Muraleedharan will be members of the various groups.

2. ദേശ സുരക്ഷയുമായി ബന്ധപ്പെട്ട ഇന്ത്യയുടെ പ്രതികരണത്തിൽ ഓപ്പറേഷൻ സിന്ദൂർ ചരിത്രപരമായ പരിവർത്തനത്തിന് തുടക്കമിട്ടതായി ആഭ്യന്തര മന്ത്രി അമിത് ഷാ.

Home Minister Amit Shah said that Operation Sindoor marked a historic shift in India's national security response.

3. EOS-09 ഉപഗ്രഹവിക്ഷേപണം ലക്ഷ്യം കണ്ടില്ല; ദൗത്യത്തിന്റെ മൂന്നാംഘട്ടത്തിൽ പ്രശ്നങ്ങൾ നേരിട്ടതായി ഐഎസ്ആർഒ ചെയർമാൻ.

The EOS-09 satellite mission missed the target; ISRO chairman says problems were encountered in the third phase of the mission.

4. കൊച്ചി വിമാനത്താവളത്തിലെ "സിയാൽ 2.0" പദ്ധതി ഇന്ന് മുഖ്യമന്ത്രി പിണറായി വിജയൻ ഉദ്ഘാടനം ചെയ്യും.

Chief Minister Pinarayi Vijayan will inaugurate the "CIAL 2.0" project at Kochi Airport today.



---

നയിക്കുന്ന നാലാം സംഘം യുഎഇ, ലൈബീരിയ, കോംഗോ തുടങ്ങിയ രാജ്യങ്ങളാണ് സന്ദർശിക്കുക. മുസ്ലിം ലീഗിന്റെ ഇ ടി മുഹമ്മദ് ബഷീർ ഈ സംഘത്തിൽ അംഗമാകും. യുഎസ്, പനാമ, ബ്രസീൽ, കൊളംബിയ തുടങ്ങിയ രാജ്യങ്ങൾ സന്ദർശിക്കുന്ന എംപിമാരുടെ സംഘത്തിന് കോൺഗ്രസിന്റെ ശശി തരൂർ ആയിരിയ്ക്കും നേതൃത്വം നൽകുക. സ്പെയിൻ, ഗ്രീസ്, ലാത്വിയ, റഷ്യ തുടങ്ങിയ രാജ്യങ്ങൾ DMK MP കനിമൊഴിയ്ക്ക് കീഴിലുള്ള സംഘമാണ് സന്ദർശിക്കുക. ഈജിപ്ത്, ഖത്തർ, എത്യോപ്യ, ദക്ഷിണാഫ്രിക്ക എന്നീ രാജ്യങ്ങളിലെത്തുന്ന ഏഴാം സംഘത്തിന് NCP (SCP) എംപി സുപ്രിയ സുലെ നേതൃത്വം നൽകും.

ന്യൂസ് ഡെസ്ക് ആകാശവാണി...

\*\*\*\*\*

**HEAD LINE - 2**

**AMIT SHAH (INTRO)**

ഭീകരാക്രമണങ്ങൾക്ക് മറുപടിയായി ഓപ്പറേഷൻ സിന്ദൂരിലൂടെ സൈന്യം സ്വീകരിച്ച നിർണായക നടപടികളെ പ്രശംസിച്ച ആഭ്യന്തര മന്ത്രി അമിത് ഷാ. ദേശ സുരക്ഷയുമായി ബന്ധപ്പെട്ട ഇന്ത്യയുടെ പ്രതികരണത്തിൽ ഓപ്പറേഷൻ സിന്ദൂർ ചരിത്രപരമായ പരിവർത്തനത്തിന് തുടക്കമിട്ടതായി ആഭ്യന്തര മന്ത്രി പറഞ്ഞു.

(ഹോൾഡ് വോയിസ്)

പാകിസ്ഥാനിലെ ജെയ്ഷെ മുഹമ്മദ്, ലഷ്കർ-ഇ-തൊയ്ബ തുടങ്ങിയ സംഘടനകളുടെ ഭീകര ക്യാമ്പുകൾ നശിപ്പിച്ചാണ് പെഹൽഗാം ഭീകരാക്രമണത്തിന് തിരിച്ചടി നൽകിയതെന്ന് വ്യക്തമാക്കിയ ആഭ്യന്തര മന്ത്രി ഭീകരതയ്ക്കെതിരായ സർക്കാരിന്റെ വിട്ടുവീഴ്ചയില്ലാത്ത നിലപാട് ആവർത്തിച്ചു.

\*\*\*\*\*

**AMITH SHAH - GJ**

---

അഹമ്മദാബാദ് മുൻസിപ്പൽ കോർപ്പറേഷന്റെ 1500 കോടി രൂപയിലേറെ വരുന്ന വിവിധ വികസന പദ്ധതികൾക്ക് കേന്ദ്ര ആഭ്യന്തര മന്ത്രി അമിത് ഷാ, ഇന്ന് തുടക്കം കുറിക്കും. ഗുജറാത്തിൽ രണ്ടു ദിവസത്തെ സന്ദർശനം നടത്തുന്ന അദ്ദേഹം, ഗുജറാത്ത് സംസ്ഥാന സഹകരണ യൂണിയൻ നടത്തുന്ന സമ്മേളനത്തെ ഇന്ന് രാവിലെ അഭിസംബോധനയും ചെയ്യും. വില്ലേജ്-താലൂക്ക്-ജില്ലാ-സംസ്ഥാന തലങ്ങളിലെ 4500 ഓളം പ്രതിനിധികൾ സമ്മേളനത്തിൽ പങ്കെടുക്കും.

\*\*\*\*\*

**HEAD LINE - 3**  
**ISRO (INTRO)**

EOS-09 ഭൗമനിരീക്ഷണ ഉപഗ്രഹവുമായുള്ള പിഎസ്എൽവി സി-61 വിക്ഷേപണം ലക്ഷ്യം കണ്ടില്ല. ദൗത്യത്തിന്റെ മൂന്നാംഘട്ടത്തിൽ പ്രശ്നങ്ങൾ നേരിട്ടതായി ഐഎസ്ആർഒ ചെയർമാൻ വി നാരായണൻ അറിയിച്ചു.

(ഹോൾഡ് വോയിസ്)

ശ്രീഹരിക്കോട്ടയിലെ സതീഷ് ധവാൻ സ്പെയ്സ് സെന്ററിൽ നിന്നായിരുന്നു വിക്ഷേപണം. ഐഎസ്ആർഒയുടെ 101-ാമത്തെ വിക്ഷേപണമായിരുന്നു ഇന്നത്തേത്. ദേശസുരക്ഷ, ദുരന്തനിവാരണം, കൃഷി, വനം, നഗരാസൂത്രണം എന്നിവയുൾപ്പെടെയുള്ള വിവിധ ആവശ്യങ്ങൾ മുൻനിർത്തിയായിരുന്നു ഉപഗ്രഹ വിക്ഷേപണം.

\*\*\*\*\*

**SHIVRAJ SINGH CHOUHAN**

കേന്ദ്ര കൃഷി മന്ത്രി ശിവരാജ് സിംഗ് ചൗഹാൻ ഇന്ന് മഹാരാഷ്ട്രയിലെ നാഗ്പൂർ സന്ദർശിക്കും. വികസിത കൃഷി പ്രമേയമാക്കിയുള്ള ഉന്നതതല കൂടിയാലോചനയിൽ അധ്യക്ഷത വഹിക്കുന്ന കേന്ദ്ര കൃഷി മന്ത്രി നാഗ്പൂരിലെ പ്രധാന കാർഷിക, ഗ്രാമവികസന പദ്ധതികൾ അവലോകനം ചെയ്യും. കാർഷിക

---

മേഖലയിലെ സംഭാവനകൾ മാനിച്ച് നൂതന കാർഷിക രീതികൾ അവലംബിക്കുന്ന കർഷകരെ ചടങ്ങിൽ ആദരിക്കും. മഹാരാഷ്ട്ര മുഖ്യമന്ത്രി ദേവേന്ദ്ര ഫഡ്നാവിസ് സന്നിഹിതനാകും.

\*\*\*\*\*

### **MANOHAR LAL-BRICS**

നാളെ ബ്രസീലിൽ നടക്കുന്ന ബ്രിക്സ് ഊർജ മന്ത്രിമാരുടെ യോഗത്തിൽ കേന്ദ്ര ഊർജ മന്ത്രി മനോഹർലാൽ പങ്കെടുക്കും. ഊർജ സുരക്ഷ, താങ്ങാവുന്നതും സുസ്ഥിരവുമായ ഊർജ ലഭ്യത എന്നിവയെക്കുറിച്ച് ബ്രിക്സ് അംഗരാജ്യങ്ങളിലെ മന്ത്രിമാരുമായി കേന്ദ്രമന്ത്രി ചർച്ച നടത്തും.

\*\*\*\*\*

### **HEAD LINE - 4 CIAL 2.0 - CM**

കൊച്ചി വിമാനത്താവളത്തിലെ വിവിധ പ്രവർത്തനങ്ങൾ ഡിജിറ്റൈസ് ചെയ്യുന്ന "സിയാൽ 2.0" പദ്ധതി ഇന്ന് വൈകിട്ട് സിയാൽ ചെയർമാൻ മുഖ്യമന്ത്രി പിണറായി വിജയൻ നാടിന് സമർപ്പിക്കും. 200 കോടി രൂപ ചെലവിൽ, സൈബർ ഡിഫൻസ് ഓപ്പറേഷൻ സെന്റർ, ഫുൾബോഡി സ്റ്റാനറുകൾ, എ ഐ അധിഷ്ഠിത നിരീക്ഷണ സംവിധാനങ്ങൾ, ബോംബ് ഡിറ്റക്ഷൻ ആൻഡ് ഡിസ്റ്റോസൽ സിസ്റ്റത്തിന്റെയും നിലവിലുള്ള സംവിധാനങ്ങളുടെയും ആധുനികരണം എന്നിവയാണ് നടപ്പാക്കുന്നത്. ഇതോടനുബന്ധിച്ച് ഉച്ചകഴിഞ്ഞ് സിയാൽ കൺവെൻഷൻ സെന്ററിൽ ഏറോ ഡിജിറ്റൽ സമ്മിറ്റ് സംഘടിപ്പിച്ചിട്ടുണ്ട്.

\*\*\*\*\*

### **PALAKKAD - CM (INTRO)**

സംസ്ഥാന സർക്കാരിന്റെ നാലാം വാർഷികാഘോഷത്തിന്റെ ഭാഗമായുള്ള പട്ടികജാതി പട്ടികവർഗ സംസ്ഥാനതല സംഗമം ഇന്ന്. പാലക്കാട് മലമ്പുഴയിൽ മുഖ്യമന്ത്രി പിണറായി വിജയൻ

---

---

ഉദ്ഘാടനം ചെയ്യും. മന്ത്രിമാരായ ഒ.ആർ. കേളു, എം.ബി രാജേഷ്, കെ. കൃഷ്ണൻകുട്ടി എന്നിവർ പങ്കെടുക്കും.

വിശദാംശങ്ങളുമായി ആകാശവാണി പാലക്കാട് ജില്ലാ പ്രതിനിധി ഫൈസൽ അലി മുത്തത്....

(വോയിസ്)

\*\*\*\*\*

### **FUEL STATION - P RAJEEV**

ബിപിസിഎല്ലുമായി സഹകരിച്ച് കൊച്ചി മെട്രോ കളമശ്ശേരി മെട്രോ സ്റ്റേഷനു സമീപം ആരംഭിക്കുന്ന ഫ്യൂവൽ സ്റ്റേഷൻ ഇന്ന് ഉച്ചകഴിഞ്ഞ് മന്ത്രി പി രാജീവ് ഉദ്ഘാടനം ചെയ്യും. 27000 ചതുരശ്ര അടി വിസ്തീർണത്തിൽ സജ്ജീകരിച്ചിരിക്കുന്ന ഫ്യൂവൽ സ്റ്റേഷനിൽ ഒരേസമയം 25 വാഹനങ്ങൾക്ക് ഇന്ധനം നിറയ്ക്കാനുള്ള സൗകര്യമുണ്ടാകും. ഇലക്ട്രിക് ചാർജിങ് സൗകര്യവും ഏർപ്പെടുത്തിയിട്ടുണ്ട്.

\*\*\*\*\*

### **PALAKKAD - VEENA GEORGE**

പാലക്കാട് ജില്ലാ ആയുർവേദ ആശുപത്രിയിലെ പുതിയ കെട്ടിടത്തിന്റെ ഉദ്ഘാടനം മന്ത്രി വീണ ജോർജ്ജ് ഇന്ന് നിർവ്വഹിക്കും. ജില്ലാ പഞ്ചായത്തും നാഷണൽ ആയുഷ് മിഷനും സംയുക്തമായി നിർമ്മിച്ച പുതിയ ഒ പി കെട്ടിടത്തിന്റെയും സ്പെഷ്യാലിറ്റി ക്ലിനിക്കുകളായ സ്പോർട്സ് ആയുർവേദം, സ്ത്രീ രോഗ വിഭാഗം, ശിശുരോഗ ചികിത്സാ വിഭാഗം, ലബോറട്ടറി എന്നിവയുടെയും ഉദ്ഘാടനമാണ് നടക്കുക.

\*\*\*\*\*

### **EARTHQUAKE- KOZHICKODE**

കോഴിക്കോട് കായക്കോടിയിലെ ചിലയിടങ്ങളിൽ ഇന്നലെ ഭൂചലനം അനുഭവിച്ചതായി റിപ്പോർട്ട്. വസ്തുവകകൾക്ക് നാശമില്ല.

---

പ്രകമ്പനവും ശബ്ദവും ഉണ്ടായതായി പ്രദേശ വാസികൾ അറിയിച്ചതിനെ തുടർന്ന് ഗ്രാമപഞ്ചായത്ത് വില്ലേജ് ഓഫീസ്, അധികൃതർ സ്ഥലത്ത് എത്തി. കൂടുതൽ പരിശോധനകൾ നടത്തുമെന്ന് അധികൃതർ പറഞ്ഞു.

\*\*\*\*\*

**HEAD LINE – 5**

**FOOTBALL- SAFF U19**

SAFF അണ്ടർ -19 ചാമ്പ്യൻഷിപ്പ് ഫൈനലിൽ ഇന്ത്യ ഇന്ന് ബംഗ്ലാദേശുമായി ഏറ്റുമുട്ടും. അരുണാചൽ പ്രദേശിലെ ഗോൾഡൻ ജൂബിലി സ്റ്റേഡിയത്തിൽ രാത്രി ഏഴിനാണ് മത്സരം. വെള്ളിയാഴ്ച നടന്ന സെമിയിൽ മാൽഡീവീസിനെ ഏകപക്ഷീയമായ മൂന്നു ഗോളുകൾക്കാണ് ഇന്ത്യ പരാജയപ്പെടുത്തിയത്. പുരുഷവിഭാഗം SAFF ടൂർണമെന്റ് ഫൈനലുകളിൽ ബംഗ്ലാദേശിനെതിരെ മികച്ച റിക്കോർഡാണ് ഇന്ത്യക്കുള്ളത്. ഇരുരാജ്യങ്ങളും തമ്മിൽ മുൻപ് ഏറ്റുമുട്ടിയ നാല് കലാശപോരാട്ടങ്ങളിലും ഇന്ത്യക്കായിരുന്നു വിജയം.

\*\*\*\*\*

**HEAD LINE – 5a**

**IPL-CRICKET**

ഐപിഎൽ ക്രിക്കറ്റിൽ ഇന്ന് രണ്ട് മത്സരങ്ങൾ. വൈകിട്ട് 3.30 ന് ജയ്ഹൂരിൽ നടക്കുന്ന കളിയിൽ രാജസ്ഥാൻ റോയൽസ് - പഞ്ചാബ് കിംഗ്സിനെ നേരിടും. രാത്രി 07.30ന് ഡൽഹി ക്യാപിറ്റൽസും, ഗുജറാത്ത് ടൈറ്റൻസും ഡൽഹി അരുൺ ജെയ്റ്റ്സി സ്റ്റേഡിയത്തിൽ ഏറ്റുമുട്ടും. ഇന്നലെ പ്ലേ ഓഫ് കാണാതെ കൊൽക്കത്ത നൈറ്റ് റൈഡേഴ്സ് പുറത്തായി.

\*\*\*\*\*

**MARPAPPA**

ആഗോള കത്തോലിക്കാ സഭയുടെ 267-ാം മാർപാപ്പയായി ലിയോ പതിനാലാമൻ ഔദ്യോഗികമായി ഇന്ന്

---

ചുമതലയേൽക്കും. ചുമതലയേറ്റുകൊണ്ടുള്ള കുർബാന സെന്റ് പീറ്റേഴ്സ് ബസിലിക്കയിൽ ഇന്ത്യൻ സമയം ഉച്ചയ്ക്ക് 01.30 ന് നടക്കും. കുർബാനമധ്യേ വലിയ ഇടയന്റെ വസ്ത്രവും സ്ഥാനമോതിരവും ഏറ്റുവാങ്ങി വിശുദ്ധ പത്രോസിന്റെ പിൻഗാമിയായി മാർപാപ്പ സഭയുടെ സാരഥ്യം ഏറ്റെടുക്കും.

\*\*\*\*\*

## **BANGLADESH-IMPORT**

റെഡിമെയ്ഡ് തുണിത്തരങ്ങൾ, സംസ്കരിച്ച ഭക്ഷണസാധനങ്ങൾ തുടങ്ങി ബംഗ്ലാദേശിൽ നിന്നുള്ള ചില ഉത്പന്നങ്ങളുടെ കരവഴിയുള്ള ഇറക്കുമതിക്ക് നിയന്ത്രണമേർപ്പെടുത്തി ഇന്ത്യ. കഴിഞ്ഞ മാസം ചില ഇന്ത്യൻ ഉത്പന്നങ്ങൾക്ക് ബംഗ്ലാദേശ് വിലക്ക് ഏർപ്പെടുത്തിയതിനുള്ള മറുപടിയായാണിത്.

\*

\*\*\*\*\*

\*\*\*\*\*

